

ዓላማችን

- የሃይማኖታችን ማዕከልና የሃገራችን ምትክ የሆነችው ቅድስት ቤተ ክርስቲያናችን በሕግና በሥርዓት እንድትመራና እንድትተዳደር።
- የቤተ ክርስቲያን የገንዘብ አስተዳደር፤ የንብረት አያያዝና አጠባበቅ፤ የሥልጣንና የሥራ ክፍፍል ሁሉ ቁጥጥር የሰፈነበት ሚዛናዊነት (Check and Balance) ግልጽነትና ተጠያቂነት ያለበት እንዲሆን።
- በምንኖርበት ሀገር ሕግና ደንብ መሠረት ሕዝባችንና ቤተ ክርስቲያናችን የተሟላ የHealth and Safety ይዞታ እንዲኖራት።
- አሁን እንደሚታየው የእግዚአብሔር ቤት የሆነችው ቤተ ክርስቲያን አባ ግርማ ከበደና ተከታዮቻቸው ልክ እንደ ኪስ ገንዘባቸው ቆጥረው **“ይህ አይሆንም፤ ይህ መሆን አለበት”** በማለት እንዘዝ የሚሉበትና ቤተ ክርስቲያንን ያህል ነገር እንደ አልባሌ እቃ “ለዚህና ለዛኛው እናስረክባለን” በማለት የሰልጣንና የንዋይ መማለጃ ሊያደርጓት እንደሚሞከሩት ሳይሆን የቤተ ክርስቲያኑ አዛዥና ባለቤት ሕዝብ ክርስቲያኑ (የቤተ ክርስቲያኗ አባላት) መሆናቸው በተግባር እንዲረጋገጥ።
- የቤተ ክርስቲያን አስተዳደር ሕግ በሆነው ቢቃለ ዓዋዲውም ሆነ በምንኖርበት ሀገር ሕግና ደንብ መሠረት ከፍተኛ ውሳኔ የሚያስፈልጋቸው የቤተ ክርስቲያኗ አስተዳደራዊ ጉዳዮች ላይ ሕዝቡ ክርስቲያናዊ ጨዋነትን ተከትሎ ሥርዓትን በጠበቀ ሁኔታ በሰለጠነ መንገድ በመወያየት የመወሰን መብቱ የተጠበቀ በመሆኑ፤ ይህ ያለምንም መሰናከል እንዲተገበርና ሕዝብ ክርስቲያኑ በቤተ ክርስቲያኑ ላይ ያለው ሕጋዊ መብት እንዲከበር።
- የቀረበው የደንብ ረቂቅ አርቃቂ ኮሚቴው ለቤተ ክርስቲያኗ ይጠቅማል ብሎ አምኖበት ሕዝብ ክርስቲያኑ (የቤተ ክርስቲያኑ አባላት ካህናትና ምእመናን) ተወያይተው እንዲያርሙት እንዲያሻሽሉትና እንዲያዳብሩት እንጂ አባ ግርማ ከበደና ተከታዮቻቸው ከ134 ገጽ ጽሑፍ ውስጥ ካምጋኒ የምትል አንዲት ቃልን መዘው በማውጣት ቤተ ክርስቲያንን ካምጋኒ ሊያደርጓት ነው በማለት ሕዝብን በማሞኘት ለማስፈራራት እንደሚሞከሩት አይደለም።
- ቤተ ክርስቲያን ካምጋኒ ልትሆን አትችልም። ንብረቷን በሥሟ ለመያዝና በሕግ ፊት ሕጋዊ ሰውነትን ለማግኘት ሲባል አብዛኛው በውጪው ዓለም የሚገኙና ንብረት ያፈሩ የኢትዮጵያ ኦርቶዶክስ ተዋሕዶ ቤተ ክርስቲያናት እንደ አደረጉት ሁሉ Charitable Company Limited by Guaranty ማቋቋም ወይም Incorporated መሆን ትችላለች። ይህ ግን ሕዝብ ክርስቲያኑ (የቤተ ክርስቲያኑ አባላት ካህናትና ምእመናን) ለቤተ ክርስቲያናችን ይጠቅማል፤ ይበጃል ብለው አምነውበት ሲቀበሉትና ሲያጸድቁት ብቻ እንጂ በአርቃቂ ኮሚቴ ውሳኔ የሚፈጸም አይደለም። ወይም አባ ግርማ ከበደና ተከታዮቻቸው አልጥም ስላላቸው የሚታገድና የሚቀር ጉዳይ አይደለም።
- በቤተ ክርስቲያናችን ውስጥ ለተነሳው ችግር መንስኤው የቤተ ክርስቲያኑ አስተዳደር፤ ሕግና ሥርዓትን ተከትሎ አለመሥራትና የሕዝብ ክርስቲያኑን መብት አለማክበር ሲሆን ለዚህ ደግሞ ዋናው ምክንያት የቤተ ክርስቲያኑ አስተዳዳሪ የለየላቸው አንባ ገንን ሆነው መገኘት ነው። አባ ግርማ ከበደ ግን የሳቸውን ከፍተኛ ስህተት ለመሸፈን **“የሚቃወሙኝ ፓለቲከኞች ናቸው፤ ግንቦት 7 ነው፤ ኢሳት፤ ወ.ዘ.ተ. ነው”** እያሉ የሃሰት ወሬ በመንዛት ሕዝቡን እያወናበዱ በጎን ደግሞ ወደ ኢህአዲግ ኤምባሲ በመሄድ ቤተ ክርስቲያኗን እንደ ግል ንብረታቸው በመቁጠር የኢህአዲግ መንግሥት ይረከበኝ በማለት ለሥልጣንና ለንዋይ መማለጃ እያደረጓት ይገኛሉ።
- **የእኛ አቋምና ዓላማ ግልጽ ነው።** ኢህአዲግም ሆነ ግንቦት 7፤ ኢሳት ወ.ዘ.ተ በሃይማኖታችን እና በቤተ ክርስቲያናችን ጉዳይ የሚያገባቸው አንዳችም ነገር የለም። መንግሥትም ሆነ ፓለቲካ በሃይማኖታችንና በቤተ ክርስቲያናችን ውስጥ አንዳችም ቦታ አይኖራቸውም እንዲኖራቸውም አንፈቅድም።

ወስብሐት ለእግዚአብሔር!!